

### ሰላማዊ ሰልፊ ኣብ ኣስመራ

ትማሊ ሰሉስ 31 ጥቅምቲ 2017 ፡ ኣብ ኣስመራ ሰላማዊ ሰልፊ ከም ዚተኻየደ ፡ ብማሕበራዊ ማዕከናት ዜና ብሰፊሑ ኪቃላሕ ቀንዩ ።

እቲ መበገሲ ጠንቂ ናይቲ ሰላማዊ ሰልፊ ፣ እቲ ቅድሚ ክልተ ቅነ ኣቢሉ ፡ በቲ ስርዓት ዚተፈጸመ ምዕጻው ናይታ ኣብ ኣኸርያ እትርከብ ቤት ትምህርቲ ኣልድያእ ኣል እስላምያ ኢዩ ። እቶም በቲ ምዕጻው ዚተቈጥዑ ወለድን ኣባላት ቦርድ ቤት ትምህርትን ፡ ኣብ ቀጽሪ ናይታ ቤት ትምህርቲ ተኣኪቦም ፡ ተቓውሞኦም ብትሪ ብምግላጽ ፣ እታ ቤት ትምህርቲ ንኺትክፈትን ኣገልግሎታ ኪትቅጽልን ጠሊቦም ። ይኹንምበር ፡ እቲ መሰረታዊ መሰላት ዜጋታት ዘየኸብርን ዚኹን ዓይነት ተቓውሞ ዘየፍቅድን ውልቀ-ምልካዊ ስርዓት ፡ ሓይልታት ጸጥታ ልኢኹ ፡ ንኣቦይ ሓጂ ሙሳ መሓመድኑር ፡ ኣቦ መንበር ቦርድ ቤት ትምህርቲ ኣልድያእ ኣል እስላምያ ፡ ከምኡ'ውን ቍጽሮም ብልክዕ ዘይተፈልጠ ካልኦት ሰባትን ኣብ ቀይዲ ከም ዘእተወ ተሓቢሩ ።

ኣብ ክሊ'ዚ ኹነት'ዚ ፡ ተማሃሮ ናይታ ቤት ትምህርቲ ፡ ንምዕጻው ናይታ ቤት ትምህርቲ ብምቅዋም ፣ እታ ቤት ትምህርቲ ንኺትክፈትን ፡ ኣቦ መንበር ቦርድን እቶም ካልኦት እሱራትን ንኪፍትሑ ዚጠልብ ሰላማዊ ሰልፊ ብሰሉስ 31 ጥቅምቲ ኣካይዶም ። እቲ ሰላማዊ ሰልፊ ብሓይሊ ፖሊስን ዕጡቓት ወተሃደራትን ፡ ናይ ምፍርራሕ ተኹሲ ንስማይ ብዚተሓወሶ ብበትሪ ምህራምን ምጥያይን ፡ ተበታቲኑ ። ኣብቲ ክስተት ፡ ሓድሓዶ ብበትሪ ተቐጥቂጦም ብኸቢድ ዚቈሰሱ ሰባት'ን እንተለዉ ፣ ዚተቐትለ ወይ ዚጠፍኦ ሂወት ሰብ ከምዘየለ ፣ ተሓቢሩ ። ብድሕሪኡ ፡ ኣብ ምሉእ ኣስመራ ፡ ብፍላይ ኣብ ከባቢ ኣኸርያ ፡ መንቀሳቐሲ ወረቐት ምሕታትን ሰብ ምግፋፍን ከም ዚሰዓበ ተገሊጹ ።

እቲ መንግስቲ እቲ ዚነበረ ኹነታት ኣቓልቦ ከም ዘይረክብ ንምግባር ፡ ንጽባሒቱ ኣስመራ ብኹሉ ከባቢታት ተረጋጊኦ ከም እትወዕልን እቶም ወተሃደራት ነናብ ቦታኦም ከምዚምለሱን'ን እንተገበረ ፣ እቲ ዘጋጠመ ዕግርግር ኣብ ዓይንን እዝንን ኹሉ ህዝቢ ስለ ዝበጽሖ ፣ መንግስቲ ንህዝቢ ንምርዓድን እቲ ዘጋጠመ ኹነታት ተኹኒኑ ከም ዚተርፍ ንምግባርን ፣ ብ03 ነቲ ተግባር ዚኹንን ወረታት ብብዝሒ ኣብ ምንዛሕ ከም ዚርከብ ምንጭታት ይገልጹ ። ይኹንምበር ፡ እዚ ተባዕ ተቓውሞ'ዚ ብመላእ ህዝቢ ኤርትራ ኪንኣድ ፡ ኪተባባዕን ኪድገፍን እምበር ኪኹንን ዚግብኦ ኣይኩነን ።

ወዮ ድኣ ኤርትራ ኣብ ትሕቲ ሓዶ ሕገ-ኣልቦ ስርዓት እትመሓደር ሃገር ኩይና'ምበር ፣ መንግስቲ ፖለቲካን ሃይማኖትን ኪሓወድ ፣ ኣብ ሃይማኖታዊ ጉዳያት ጣልቃ ኪኣቱ ፣ ፍጹም ኣይግባእን ። ንሓንቲ ንዘዊሕ ዓመታት ኣገልግሎት ኪትህብ ዚጸንሖት ብሕታዊት ቤት ትምህርቲ ብሓይሊ ኪዓጹ'ውን ኣይግባእን ። ከም ሓፈሻዊ መትከል ግን ፡ ሓዶ ንሃገርን ህዝብን ዚሓሊ ይኹን ብግቡእ ዚሰርሕ መንግስቲ ምስ ዚህሉ ፣ ዜግነታዊ መሰል ተማሃሮ ንምዕፋይ ትምህርቲ ንምርግጋጽ ፣ ስርዓተ-ትምህርቲ ከመዓራሪ ፣ ትሕዝቶ ካሪክሉም ኪሰርዕ ፣ ዓቢ ሓላፍነት ከም ዘለዎ ኪሰሓት የብሉን ። በቲ ካልእ ወገን ድማ ፡ ከምዚ ዚኣመሰለ ክስተታት ኣብ ዘጋጥሙ እዋናት ፣ ነቲ ዚዓበዩ ዕላማ ሃገራዊ ቃልሲ ንደሞክራሲያዊ ለውጢ ከተግንቕፍ ዚኸእል ዘየድሊ ረጽሚ ካብ ምስዋር ይኹን ዘይኩን ሓበሬታ ካብ ምዝራእ ምጥንቃቕ ኣዝዩ ኣገዳሲ ቁምነገር እመስለና ።